



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກໍາ ແລະ ປ່າໄມ້
ກອງທຶນຫຼຸດຜ່ອນຄວາມທຸກຍາກ (ທລຍ)

ເລກທີ 0265 /ທລຍ
ນະຄອນຫຼວງວຽງຈັນ, ວັນທີ 12 FEB 2020

ບົດລາຍງານ

ການຈັດຕັ້ງປະຕິບັດວຽກງານ ທລຍ

ປະຈຳເດືອນ ມັງກອນ ແລະ ແຜນວຽກ ເດືອນກຸມພາ ປີ 2020

I. ວຽກງານທີ່ພື້ນເດັ່ນປະຈຳເດືອນ:

1. ສະພາບລວມ:

(ກ) ດ້ານການເມືອງແນວຄິດ: ເຫັນວ່າພະນັກງານ ທລຍ ລ້ວນແລ້ວແຕ່ມີຫຼັກໜັ້ນການເມືອງ, ມີຄວາມອຸ່ນອ່ຽນທຸ່ນທ່ຽງ ຕໍ່ການຊີ້ນຳ ນຳພາຂອງຂັ້ນເທິງ, ມີຄວາມຫ້າວຫັນ, ບຸກບືນ ແລະ ເຊື່ອໝັ້ນຕໍ່ການຈັດຕັ້ງກໍຄືການຊີ້ນຳຂອງຄະນະອຳນວຍການ ທລຍ, ການນຳພະແນກກະສິກໍາ ແລະ ປ່າໄມ້, ຫ້ອງການກະສິກໍາ ແລະ ປ່າໄມ້ ແຂວງ-ເມືອງ ເຊິ່ງມັນສະແດງອອກ ໃນການປະຈຳການ, ການປະຕິບັດໂມງເວລາ, ມີການລາຄອບ, ການປະຕິບັດວຽກງານໃນແຕ່ລະໄລຍະ ມີຄວາມຕື່ນຕົວສູງ ໂດຍຖືສຳຄັນວຽກງານ ແລະ ໜ້າທີ່ຄວາມຮັບຜິດຊອບຂອງຕົນ, ເອົາໃຈໃສ່ໃນໜ້າວຽກຢ່າງຕັ້ງໜ້າ, ຊອກຮູ້ອຳຮຽນ ແລະ ຍົກລະດັບຄວາມຮູ້ ຄວາມສາມາດໃນໜ້າທີ່ຂອງຕົນເອງຮັບຜິດຊອບ ແລະ ສິ່ງທີ່ຕົນເອງບໍ່ເຂົ້າໃຈ ຫຼື ໜ້າວຽກຜູ້ອື່ນໆຕາມຄວາມ ໝາະສົມ.

(ຂ) ດ້ານການປະສານງານ: ໄດ້ມີການສ່ອງແສງ ແລະ ລາຍງານພາຍໃນ ແລະ ຂຶ້ນເທິງຕາມສາຍຕັ້ງ-ສາຍຂວາງ ເປັນປົກກະຕິ ທັງຍັງໄດ້ປະສານສົມທົບກັບ ບັນດາຂະແໜງການທີ່ກ່ຽວຂ້ອງທັງພາຍໃນ ແລະ ພາຍນອກ, ອົງການປົກຄອງທ້ອງຖິ່ນ ກໍຄືປະຊາຊົນ ບັນດາບ້ານເປົ້າໝາຍໄດ້ເປັນຢ່າງດີ; ປະສານສົມທົບກັບຜູ້ໃຫ້ທຶນ, ສະໜອງຂໍ້ມູນ ແລະ ໂຄສະນາ ສິ່ງເສີມຄວາມເຂົ້າໃຈອັນດີ ຕໍ່ແນວທາງນະໂຍບາຍຂອງພັກ-ລັດ ກໍຄື ຂອງ ທລຍ ທັງປະຕິບັດຕາມຂໍ້ກຳນົດດ້ານຕ່າງໆ ໄດ້ດີຕະຫຼອດມາ.

2. ຄວາມຄືບໜ້າຂອງກິດຈະກຳ ທລຍ

ໄດ້ສະຫຼຸບສັງລວມຜົນໄດ້ຮັບຂອງການຈັດຕັ້ງປະຕິບັດວຽກງານ ທລຍ ໃນປີ 2019, ທັງວຽກງານການກໍ່ສ້າງພື້ນຖານ ໂຄງລ່າງ ແລະ ວຽກງານປັບປຸງຊີວິດການເປັນຢູ່, ເຊິ່ງສາມາດສະຫຼຸບຫຍໍ້ໄດ້ດັ່ງນີ້:

- ປີ 2019 ມີໂຄງການຍ່ອຍທີ່ຈັດຕັ້ງປະຕິບັດທັງໝົດ 486 ໂຄງການ ໃນ 450 ບ້ານ, ໃນນີ້ເປັນບ້ານທຸກ 381 ບ້ານ ໃນ 251 ກຸ່ມບ້ານ ຂອງ 43 ເມືອງ ໃນ 10 ແຂວງເປົ້າໝາຍ ມີຜູ້ໄດ້ຮັບຜົນປະໂຫຍດທັງໝົດ 234.289 ຄົນ, ເປັນຍິງ 114.798 ຄົນ ແລະ ເປັນຊົນເຜົ່າ 196.706 ຄົນ, ໂຄງການທັງໝົດໄດ້ຖືກຈັດຕັ້ງປະຕິບັດ ແລະ ໄດ້ຖືກນຳໃຊ້ໃຫ້ແກ່ການດຳລົງຊີວິດຂອງປະຊາຊົນໃນພື້ນທີ່ເປົ້າໝາຍ.

- ໄດ້ສະຫຼຸບສິ່ງລວມຜົນຂອງການນຳໃຊ້ຮູບແບບຊຸມຊົນເປັນເຈົ້າການຈັດຕັ້ງປະຕິບັດໂຄງການເຕັມຮູບແບບດ້ວຍຕົນເອງຢ່າງຂາດຕົວ ຢູ່ 03 ແຂວງ (ແຂວງຫຼວງນ້ຳທາ, ອຸດົມໄຊ ແລະ ແຂວງສາລະວັນ) ມີທັງໝົດ 13 ໂຄງການ ຍ່ອຍ ຢູ່ 13 ບ້ານ ແລະ ສຳເລັດຕາມຄາດໝາຍ. ວຽກງານດັ່ງກ່າວ ໄດ້ສ້າງໂອກາດອັນດີໃຫ້ແກ່ຊາວບ້ານ ໃນການຮຽນຮູ້ຕົວຈິງ ເປັນຕົ້ນວຽກງານການກໍ່ສ້າງ, ວຽກງານການເງິນ ແລະ ຈັດຊື້-ຈັດຈ້າງຕ່າງໆ, ສຳຄັນຊາວບ້ານໄດ້ຜົນປະໂຫຍດໂດຍກົງ ທັງດ້ານລາຍຮັບ ແລະ ຄວາມຮູ້ຄວາມສາມາດ ເພາະໂຄງການດັ່ງກ່າວໄດ້ອາໃສ່ແຮງງານທ້ອງຖິ່ນເປັນຫຼັກ ທັງເປັນການສົ່ງເສີມສິມິແຮງງານພາຍໃນໃຫ້ມີການພັດທະນາຕົນເອງ. ພ້ອມນັ້ນ ກໍຍັງໄດ້ຝຶກອົບຮົມສິມິແຮງງານ ແລະ ອອກໃບຢັ້ງຢືນວິຊາຊີບ ໃຫ້ແກ່ຕົວແທນຂອງບ້ານລະ 2 ຄົນ (ເປັນທັງໝົດ 26 ຄົນ) ທີ່ໄດ້ຄັດເລືອກມາຝຶກອົບຮົມຢູ່ໂຮງຮຽນວິຊາຊີບຂອງແຂວງ. ນອກນັ້ນ, ຊາວບ້ານຍັງສາມາດປະຢັດງົບປະມານ ຈຳນວນ 15 – 20% ເພື່ອເປັນການດຳເນີນກິດຈະກຳອື່ນໆ ທີ່ເປັນການຕໍ່ຍອດ ກິດຈະກຳກໍ່ສ້າງເຫຼົ່ານັ້ນ.
- ໂຄງການກຸ່ມແມ່ຍິງສ້ອມແປງທາງ: ຈຸດປະສົງແມ່ນເພື່ອໃຫ້ແມ່ຍິງທີ່ທຸກຍາກພາຍໃນບ້ານເປົ້າໝາຍໄດ້ມີວຽກເຮັດງານທຳ, ມີລາຍຮັບເຂົ້າຄອບຄົວ ພາຍຫຼັງລະດູການເກັບກ່ຽວ ໜ້າວຽກແມ່ນເບົາບາງເປັນຕົ້ນ: ຖ່າງປ່າແຄມທາງ, ອະນາໄມຮ່ອງຂ້າງທາງ ແລະ ທໍ່ລະບາຍນ້ຳ ແລະ ຖົມໜ້າທາງທີ່ເປັນຂຸມນ້ອຍ ຖ້າເສັ້ນທາງມີຄວາມເສຍຫາຍຫຼາຍແມ່ນມອບໃຫ້ບ້ານເປັນເຈົ້າການ ຫຼື ຂະແໜງໂຍທາຂັ້ນເມືອງເປັນຜູ້ຮັບຜິດຊອບ. ໂຄງການນີ້ໄດ້ສືບຕໍ່ຂະຫຍາຍຕົວອີກຢູ່ 23 ເມືອງ 7 ແຂວງ ກວມເອົາທາງຍາວ 388,34 ກິໂລແມັດ, ໂດຍຈັດຕັ້ງເປັນ 74 ກຸ່ມ ມີສະມາຊິກທັງໝົດ 341 ຄົນ, ໄດ້ນຳໃຊ້ງົບປະມານ ເປັນຄ່າຕອບແທນໃຫ້ສະມາຊິກ ປະມານ 1,4 ຕື້ກວ່າກີບ, ວຽກງານດັ່ງກ່າວຈະສືບຕໍ່ໃນໄລຍະເພີ່ມທຶນ ທລຍ 3 ໃນປີ 2020.
- ສະຫຼຸບຜົນສຳເລັດຂອງວຽກງານປັບປຸງຊີວິດການເປັນຢູ່ ທີ່ໄດ້ຈັດຕັ້ງປະຕິບັດຢູ່ 165 ບ້ານ ໃນ 7 ເມືອງ ຂອງ 2 ແຂວງ ຄື: ສະຫວັນນະເຂດ ແລະ ຫົວພັນ ມີ 915 ກຸ່ມ ມີສະມາຊິກທັງໝົດ 10.085 ຄົນ ໃນນີ້ແມ່ຍິງກວມເອົາ 8.699 ຄົນ ເທົ່າກັບ 86.2% ຂອງສະມາຊິກທັງໝົດ. ວຽກງານດັ່ງກ່າວ ໄດ້ສ້າງໂອກາດໃຫ້ແມ່ຍິງທີ່ທຸກຍາກ ແລະ ຜູ້ດ້ອຍໂອກາດ ໄດ້ເຂົ້າເຖິງແຫຼ່ງທຶນ, ໄດ້ຮັບການຝຶກອົບຮົມກ່ຽວກັບວຽກງານກະສິກຳ ແລະ ສ້າງໂອກາດໃຫ້ເຂົາເຈົ້າສາມາດແລກປ່ຽນບົດຮຽນຕ່າງໆ ຜ່ານກອງປະຊຸມ ແລະ ພົບປະໃນແຕ່ລະໄລຍະ. ຜົນງານພື້ນເດັ່ນຈາກການຈັດຕັ້ງປະຕິບັດກິດຈະກຳຂອງ ກຸ່ມ ກຊກ ທີ່ຜ່ານມານັ້ນ ໄດ້ນຳສູ່ການເພີ່ມທຶນ ຊຶ່ງຜູ້ໃຫ້ທຶນ ໄດ້ເພີ່ມທຶນເພື່ອສືບຕໍ່ໃຫ້ເປັນໂຄງການຫຼັກໃນ ທລຍ 3 ໄລຍະເພີ່ມທຶນ ເປັນທຶນທັງໝົດ 22,5 ລ້ານໂດລາສະຫະລັດ ສຳລັບ ໄລຍະ 48 ເດືອນ ຫຼື 4 ປີແຕ່ 2020-2024 ເຂົ້າໃນ 04 ແຂວງ 12 ເມືອງ 481 ບ້ານ. ນອກຈາກນີ້ ບົດຮຽນດ້ານໂພຊະນາການຍັງໄດ້ຖ່າຍທອດໃຫ້ໂຄງການອື່ນໆ ເປັນຕົ້ນ ໂຄງການກະສິກຳເພື່ອໂພຊະນາການ ແລະ ອົງການຈັດຕັ້ງສາກົນອື່ນໆ.

3. ດ້ານວິຊາສະເພາະ ແລະ ວຽກພື້ນເດັ່ນ

ແຕ່ລະຂະແໜງ ແລະ ໜ່ວຍງານແຕ່ສູນກາງຮອດທ້ອງຖິ່ນໄດ້ເອົາໃຈໃສ່ຕໍ່ໜ້າທີ່ຄວາມຮັບຜິດຊອບຂອງຕົນ ໂດຍສະເພາະ ແມ່ນການສືບຕໍ່ຈັດຕັ້ງປະຕິບັດວຽກງານ ທລຍ, ການດຳເນີນໂຄງການຄົ້ນຄວ້າການພັດທະນາຊຸມນະບົດ ໂດຍຊຸມຊົນເປັນເຈົ້າ ທີ່ໄດ້ຮັບທຶນຊ່ວຍເຫລືອຈາກກອງທຶນພິເສດ ພາຍໃຕ້ຂອບການຮ່ວມມືແມ່ນ້ຳຂອງ-ແມ່ນ້ຳລ້ານຊ້າງ (Lancang-Mekong Cooperation) ແລະ ວຽກງານພື້ນເດັ່ນອື່ນໆທີ່ສະຫຼຸບດັ່ງລຸ່ມນີ້:

- ທ່ານ ຜູ້ອຳນວຍການ ໄດ້ເຂົ້າຮ່ວມປ້ອງກັນ ບົດລາຍງານແຫ່ງຊາດ ດ້ານສິດທິມະນຸດ ພາຍໃຕ້ກົນໄກ UPR ຮອບວຽນທີ 03 ໃນວັນທີ 18-22 ມັງກອນ 2020 ທີ່ເຊີແນວ, ປະເທດ ສະວິດ ຮ່ວມກັບ ຄະນະຜູ້ແທນຈາກ ສປປ ລາວ;

- ວັນທີ 31 ມັງກອນ 2020 ໄດ້ຈັດກອງປະຊຸມສຳມະນາຮ່ວມກັບບັນດານັກຄົ້ນຄວ້າຈາກ 5 ປະເທດພາກພື້ນແມ່ນ້ຳຂອງ ເພື່ອຮ່ວມປະກອບບົດຄົ້ນຄວ້າ ການພັດທະນາຊຸມນະບົດ ແລະ ລຶບລ້າງຄວາມທຸກຍາກ ທີ່ເລີ່ມແຕ່ຮາກຖານຂຶ້ນມາ ຕາມຈິດໃຈ ແລະ ທິດທາງນະໂຍບາຍຂອງລັດຖະບານລາວ ໃນການແກ້ໄຂຄວາມທຸກຍາກຢູ່ ສປປ ລາວ.
- ວັນທີ 30 ມັງກອນ 2020 ໄດ້ຈັດກອງປະຊຸມລະດົມແນວຄິດໃສ່ຮ່າງ ແຜນພັດທະນາຊຸມນະບົດ ແລະ ລຶບລ້າງ ຄວາມທຸກຍາກ ຂອງ 4 ເມືອງທຸກຍາກຄື: ເມືອງ ຊ່ອນ ແຂວງ ຫົວພັນ, ເມືອງ ໜອງແຮດ ແຂວງ ຊຽງຂວາງ ເມືອງ ນອງ ແຂວງ ສະຫວັນນະເຂດ ແລະ ເມືອງ ກະລຶມ ແຂວງ ເຊກອງ ເພື່ອຮັບເອົາຜົນຂອງການລະດົມແນວຄວາມຄິດ ເປັນຂໍ້ ມຸນບັບປຸງຮ່າງແຜນງານ ຂໍຄຳເຫັນໂດຍຫຼັກການຈາກຂັ້ນເທິງ ແລ້ວນຳໄປປຶກສາຫາລືກັບທະນາຄານໂລກ ແລະ ສຸນ ສາກົນແກ້ໄຂຄວາມທຸກຍາກ ສປ ຈີນ ຕາມແຜນທີ່ວາງໄວ້ ແນໃສ່ສູ້ຊົນໃຫ້ສຳເລັດໃນເດືອນມິຖຸນາ 2020.
- ໃນຕອນບ່າຍຂອງວັນທີ 30 ມັງກອນ 2020 ໄດ້ມີການນຳສະເໜີກ່ຽວກັບວຽກງານ 16 ປີ ຂອງ ທລຍ ໃຫ້ ທ່ານ Philippe Puyot (Program Manager) ຜູ້ບໍລິຫານພາກພື້ນຂອງອົງການພັດທະນາ-ຮ່ວມມືຂອງສະວິດເຊີແລນ ທີ່ມີບົດບາດສຳຄັນກ່ຽວກັບການສະເໜີ ເພື່ອຍາດແຍ່ງທຶນຮອນ ມາສິບຕໍ່ ທລຍ ຫຼັງຈາກປີ 2020 ເປັນຕົ້ນໄປ ແລະ ທ່ານ ໄດ້ສະເໜີໃຫ້ຝ່າຍລາວ ຕ້ອງໄດ້ເຮັດບົດສະເໜີ ເປັນທາງການ ຫາທາງອົງການດັ່ງກ່າວ ເພື່ອພິຈາລະນາ ໃນວາລະ ຕໍ່ໄປ.
- ວັນທີ 29 ມັງກອນ 2020 ທ່ານ ຮອງຜູ້ອຳນວຍການ, ພ້ອມດ້ວຍຄະນະ ທລຍ ຮ່ວມກັບອົງການເພື່ອການພັດທະນາ ແລະ ຮ່ວມມືຂອງປະເທດສະວິດເຊີແລນ (SDC) ໄດ້ລົງຕິດຕາມກວດກາ ການຈັດຕັ້ງປະຕິບັດໂຄງການຍ່ອຍ ສ້ອມແປງນ້ຳລິນ ບ້ານພັກຫົກ, ກຸ່ມສິບເຈ້ຍ, ເມືອງໂພນໄຊ, ແຂວງຫຼວງພະບາງ.
- ວັນທີ 7 ມັງກອນ 2020 ກອງທຶນຫຼຸດຜ່ອນຄວາມທຸກຍາກ ຮ່ວມກັບກົມ ພັດທະນາຊຸມນະບົດ ແລະ ສະຫະກອນ, ກົມສົ່ງເຕັກນິກ ແລະ ປຸງແຕ່ງກະສິກຳ ແລະ ທະນາຄານ ນະໂຍບາຍ ໄດ້ຈັດກອງປະຊຸມ ມອບ-ຮັບ ກຸ່ມຊ່ອຍເຫຼືອກັນ ແກ້ໄຂຄວາມທຸກຍາກ ໃຫ້ແກ່ອົງການປົກຄອງຂັ້ນແຂວງ ແລະ ຂັ້ນເມືອງ ທີ່ຫ້ອງວ່າການປົກຄອງແຂວງສະຫວັນນະ ເຂດ;
- ວັນທີ 4-5 ມັງກອນ 2020 ສາມອົງການຈັດຕັ້ງມະຫາຊົນ ຂອງກອງທຶນຫຼຸດຜ່ອນຄວາມທຸກຍາກ (ທລຍ) ສົມທົບກັບ ອາດິດພະນັກງານບຳນານການນຳ ທລຍ ແລະ ການນຳກະຊວງ ໄດ້ລົງຢ້ຽມຢາມ ແລະ ມອບເຄື່ອງຊ່ວຍເຫຼືອໃຫ້ ປະຊາຊົນທຸກຍາກ ສອງບ້ານ (ບ້ານຜາຫລັງໝູ ແລະ ບ້ານ ທົ່ງສະຕາ) ເມືອງພູຄູນ ແຂວງ ຫຼວງພະບາງ;

II. ແຜນວຽກເດືອນ ກຸມພາ 2020

- ສືບຕໍ່ສັງລວມກະກຽມລາຍຊື່ບ້ານເປົ້າໝາຍ ທີ່ນອນໃນ 12 ເມືອງ 481 ບ້ານຂອງໂຄງການ ທລຍ 3 ເພີມທຶນ ຢູ່ 4 ແຂວງ ຄື: ແຂວງຜົ້ງສາລີ, ແຂວງອຸດົມໄຊ, ແຂວງຫົວພັນ ແລະ ແຂວງຊຽງຂວາງ ແລະ ພ້ອມດ້ວຍການຈັດຕັ້ງປະຕິບັດວຽກ ງານ ຕາມລະບຽບການຂອງໂຄງການ ປະສານສົມທົບການແຕ່ລະແຂວງເພື່ອຄັດເລືອກ ແຕ່ງຕັ້ງຜູ້ຮັບຜິດຊອບວຽກງານ ທລຍ ຂັ້ນແຂວງ, ເມືອງ ແລະ ແຕ່ລະຕຳແໜ່ງ ພ້ອມປະກາດຮັບອາສາສະໝັກ ຂັ້ນບ້ານ ທີ່ຈະປະຕິບັດໃນ 248 ບ້ານ;
- ຕິດຕາມທຶນສົມທົບລັດຖະບານຈຳນວນ 13 ຕື້ກີບ ເພື່ອຈັດຈັດຕັ້ງປະຕິບັດ ຈຳນວນ 58 ໂຄງການ ໂດຍຜ່ານກອງທຶນ ຫຼຸດຜ່ອນຄວາມທຸກຍາກ ໃນ ປີ 2020;
- ສືບຕໍ່ປະສານງານກັບຜູ້ໃຫ້ທຶນກໍ່ຄື ອົງການຮ່ວມມືສະວິດເຊີແລນເພື່ອການພັດທະນາ ແລະ ຮ່ວມມືຂອງສະວິດເຊີແລນ (SDC) ເພື່ອນຳໃຊ້ບັງເກີນເຫຼືອສະສົມຂອງອົງການດັ່ງກ່າວ ຈຳນວນ 5 ລ້ານໂດລາສະຫະລັດ ເພື່ອຈັດຕັ້ງໂຄງການ ຍ່ອຍຢູ່ 6 ແຂວງທີ່ບໍ່ຢູ່ໃນພື້ນທີ່ເປົ້າໝາຍຂອງ ທລຍ 3 ໄລຍະສືບຕໍ່;

- ສັງລວມບັນດາເປົ້າໝາຍຂອງໂຄງການ ເພື່ອມອບໃຫ້ອົງການປົກຄອງທ້ອງຖິ່ນ ແລະ ຂະແໜງການກ່ຽວຂ້ອງ ເພື່ອສືບຕໍ່ປົກປັກຮັກສາ ແລະ ນໍາໃຊ້ໂຄງລ່າງ ກໍຄືສິ່ງອໍານວຍຄວາມສະດວກ ທີ່ສ້າງສໍາເລັດ ໃນໄລຍະຜ່ານມາ ຢູ່ 43 ເມືອງ ໃນຂອບເຂດທົ່ວປະເທດ ໂດຍສະເພາະຢູ່ 23 ເມືອງຂອງແຂວງ ຫຼວງນໍ້າທາ, ຫຼວງພະບາງ, ສະວັນນະເຂດ, ສາລະວັນ, ເຊກອງ ແລະ ອັດຕະປື ແລະ ປະສານສົມທົບກັບ ທລຍ ແຕ່ລະແຂວງເພື່ອຈັດກອງປະຊຸມ ສະຫຼຸບງຽກງານ ປີ 2019 ຂອງແຕ່ລະເມືອງ ພ້ອມທັງມອບໂຄງການຍ່ອຍ ທີ່ສໍາເລັດ ໃຫ້ຂະແໜງການທີ່ກ່ຽວຂ້ອງສືບຕໍ່ຄຸ້ມຄອງນໍາໃຊ້ ແລະ ປົກປັກຮັກສາ ພ້ອມທັງມອບໃບຍ້ອງຍໍ ໃຫ້ບຸກຄົນຈາກບ້ານ, ກຸ່ມບ້ານ ທີ່ມີຜົນງານດີເດັ່ນໃນການປະກອບສ່ວນວຽກງານທລຍ ໃນໄລຍະ ປີ 2019 ແລະ ຜ່ານທິດທາງແຜນການ ປີ 2020;
- ສືບຕໍ່ປະສານງານກັບອົງການປົກຄອງທ້ອງຖິ່ນ ໃນການຈັດກອງປະຊຸມມອບ-ໂອນເມືອງເປົ້າໝາຍ ທລຍ ບາງເມືອງທີ່ນອນໃນໂຄງການ ກອງທຶນຊ່ວຍເຫຼືອເຊິ່ງກັນ ແລະ ກັນ (ກຊກ) ໃຫ້ອົງການປົກຄອງທ້ອງຖິ່ນແຂວງສະຫວັນນະເຂດ ແລະ ສາລະວັນ.
- ສືບຕໍ່ເພີ່ມທະວີການປະສານສົມທົບ ກັບບັນດາຂະແໜງການກ່ຽວຂ້ອງ ເພື່ອປຶກສາຫາລືຮ່າງແຜນງານກ່ຽວກັບການພັດທະນາຊຸມນະບົດ ແລະ ລຶບລ້າງຄວາມທຸກຍາກ ແຕ່ປີ 2020-2030 ເພື່ອຍາດແຍ່ງການຊ່ວຍເຫຼືອຈາກຜູ້ໃຫ້ທຶນ ແລະ ຄູ່ຮ່ວມພັດທະນາອື່ນໆ.
- ສືບຕໍ່ປະສານງານສົມທົບກັບໂຄງການແມ່ນໍ້າຂອງ-ແມ່ນໍ້າລ້ານຊ້າງ ເພື່ອສືບຕໍ່ວຽກງານການຄົ້ນຄວ້າ ຜົນກະທົບ ການພັດທະນາທີ່ຊຸມຊົນເປັນເຈົ້າ ຮ່ວມກັບປະເທດ ໄທ, ມຽນມ່າ, ກໍາປູເຈຍ, ລາວ, ຫວຽດນາມ ແລະ ສປປ ຈີນ ທີ່ໄດ້ຮັບທຶນສະໜັບສະໜູນ ຈາກລັດຖະບານ ສປປ ຈີນ ຕາມກອບການຮ່ວມມື ແມ່ນໍ້າຂອງ-ແມ່ນໍ້າລ້ານຊ້າງ;
- ລາຍງານຢ່າງເປັນປົກກະຕິ ໃຫ້ຂັ້ນເທິງ ບັນດາກະຊວງ ບັນດາກົມກອງ, ອົງການປົກຄອງທ້ອງຖິ່ນ, ບັນດາຜູ້ໃຫ້ທຶນ ແລະ ປະສານສົມທົບຢ່າງສະຫນິດແຫນ້ນ ກັບຄູ່ຮ່ວມພັດທະນາອື່ນໆ.

59 ຜູ້ອໍານວຍການກອງທຶນຫຼຸດຜ່ອນຄວາມທຸກ



ສິສະຫວັດ ເກີດກອງ